



www.oljan.fo

Jan Müller

16 - 09 - 2012

Olja nýtist ikki at merkja loysing

Danski uttanríkisráðharrin, Willy Søvndal, sum vitjaði í Føroyum í vikuni, heldur ikki, at møgulig oljufund í Grønlandi ella Føroyum nýtast at hava við sær, at Ríkisfelagsskapurin verður upploystur og Føroyar og Grønland taka loysing frá Danmark. Nógv bindur saman Willy Søvndal var gestur hjá Kaj Leo Johannesen í vikuni. Á tíðindafundi í Tinganesi setti oljan.fo ráðharranum spurningin - -Møgulig oljufund í Grønlandi og Føroyum kunnu hava við sær, at hesir partar av Ríkinum móguliga megna at standa á egnum beinum og harvið vilja gerast sjálvstøðugar tjóðir. Hvat sigur tú sum danskur uttanríkisráðharri til henda framtíðar móguleika? Tað er so nógv, sum bindur okkum saman. Hetta er nakað, sum mennist alla tíðina. Ì dag hava vit tosað um føroyska ynskið um sjálvstøðugan limskap í WTO. Hetta er nakað vit fara at arbeiða við til frama fyri Føroyar. Vit hava eisini umrøtt eitt føroyskt ynski um at vera partur av donsku sendistovuni í Moskva. Eisini tað vilja vit taka upp. Loynidómurin við Ríkisfelagsskapinum er okkara evni til alla tíðina at nútímansgera og menna hann og taka nýggj stig. Tað vóni eg vit kunnu halda fram við, sigur ráðharrin og heldur fram - Vit fara sjálvandi ikki at seta okkum upp ímóti føroyskum og grønlenskum ynskjum og avgerðum. Men eg sjálvur haldi bara, at tað er nakað virðismikið í tí at vera saman og arbeiða saman. Har vit kunnu hjálpa hvør øðrum, um ódnir gera um seg. Kemur tað bráddliga hartil, at vit fáa eina bankakreppu, tá er tað gott, um vit eru fleiri um tað og kunnu hjálpa hvør øðrum. Eg viðurkenni, at onnur kunnu hava eina aðra áskoðan men vil kortini undirstrika, at ríkisfelagsskapurin er virðismikil, nettupp tí vit alla tíðina megna at broyta og nútímansgera hann og gera hann tíðarhóskandi. Standa við avtalur -Fyri 20 árum fingur føroyingar rættindini til undirgrundina. Tá var andstøðan í Danmark í øðini. Nú ein donsk stjórn hevur givið Grønlandi rættindini til undirgrundina, hoyra vit aftur donsku

andstøðuna mótmæla. Sær tú fyri tær, at man frá danskari síðu fer at seta krøv fram um at endurskoða hesar avtalur? Nei, avgjørt ikki. Vit standa við tær avtalur, sum vit hava gjørt bæði við Føroyar og Grønland og ynskja tykkum góða eydnu. Uppá fyrispurning um hann sær fyri sær, at danskur ídnaður fer at fáa lut í einum føroyskum oljuævintýri sigur Willy Søvndal, at tað vónar hann. Vit hava fyrítøkur á hesum øki, sum hava nógvar royndir og vitan, eitt nú Mærsk og Dong. So tað er upplagt, at eisini danskar fyrítøkur vera við í menningini av eini føroyskari oljuvinnu. Men eg ímyndi mær als ikki, at danskar fyrítøkur skulu hava nøkur framíhjárættindi. Tær mugu vera í kapping við øll onnur. Føroyar og Arktis -Hvørjar móguleikar og avbjóðingar sær tú fyri Føroyar sum part av Ríkisfelagsskapinum, nú so stórar broytingar henda í Arktis? Tit fara at síggja, at fleiri ferðamannaskip koma henda vegin, og at skipaflutningurin fer at økjast, nú tað fer at bera til at sigla gjøgnum Arktis millum Europa og Asia. Men her verður eisini talan um stórar avbjóðingar fyri Føroyar eins væl og restina av Ríkinum, tá vit hugsa um trygd og umhvørvi. Kaj Leo Johannesen, løgmaður sigur, at sjálvandi eiga føroyingar eisini at lata dyrnar upp fyri donskum vinnulívi, um oljufund verða gjørd her. Hann vísir til mongu føroyingarnar, sum hava og arbeiða hjá eitt nú Mærsk, so tað má ganga báðar vegir, tá talan er um samstarv. Danir skulu vera vælkomnir at koma henda vegin og luttaka í eini móguligari oljuvinnu sigur hann. Myndir Willy Søvndal, uttanríkisráðharri og Kaj Leo Johannesen, løgmaður í Tinganesi Kort frá Jarðfeingi yvir leitiøkini á landgrunninum, sum oljan.fo lat danska uttanríkisráðharranum, hevði stóran áhuga. Her Willy Søvndal, Kaj Leo Johannesen og Árni Olafsson, serkønur í føroyskum málum í danska uttanríkisráðnum. Willy Søvndal í føroyskari troyggju heimaftur til Danmarkar Myndatøka - Oljan.fo/Jan Müller